

Kerala Gazette No. 6 dated 9th February 2010.

PART I

Section iii



കേരള സർക്കാർ

നിയമ (നിയമനിർമ്മാണം-എ) വകുപ്പ്

വിജ്ഞാപനം

നമ്പർ 25417/ലെറ്റ്. എ1/2007/നിയമം തിരുവനന്തപുരം, 2008 ഡിസംബർ 19
1930 അഗ്രഹാരനം 28.

കേരള സംസ്ഥാന നിയമസഭയുടെ താഴെപ്പറയുന്ന ആക്റ്റ് പൊതുജനങ്ങളുടെ അറിവിലേക്കായി ഇതിനാൽ പ്രസിദ്ധപ്പെടുത്തുന്നു. നിയമസഭ പാസ്സാക്കിയ പ്രകാരമുള്ള ബില്ലിന് 2008 ഡിസംബർ 17-ാം തീയതി ഗവർണ്ണറുടെ അനുമതി ലഭിച്ചു.

ഗവർണ്ണറുടെ ഉത്തരവിൻ പ്രകാരം,

കെ. ജോൺ ബ്രിട്ടോ,
നിയമ വകുപ്പ് സ്പെഷ്യൽ സെക്രട്ടറി.

G. 342/09/Kannur.

2008-ലെ 31-ാം ആക്റ്റ്

2008-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ആക്റ്റ്

1951-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ
ആക്റ്റും അതുമായി ബന്ധപ്പെട്ട ചില കാര്യങ്ങളും
വീണ്ടും ഭേദഗതി ചെയ്യുന്നതിനുള്ള

ഒരു

ആക്റ്റ്

പീഠിക.—1951-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ ആക്റ്റും
അതുമായി ബന്ധപ്പെട്ട ചില കാര്യങ്ങളും ഇതിനുശേഷം കാണുന്ന ആവശ്യങ്ങൾക്കായി
വീണ്ടും ഭേദഗതി ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ അമ്പത്തിഒമ്പതാം സംവത്സരത്തിൽ താഴെപ്പറയും പ്രകാരം
നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.— (1) ഈ ആക്റ്റിന് 2008-ലെ മദ്രാസ് ഹിന്ദു മത
ധർമ്മ എൻഡോവ്മെന്റുകൾ (ഭേദഗതി) ആക്റ്റ് എന്ന് പേര് പറയാം.

(2) ഇത് 2008 ജനുവരി 9-ാം തീയതി പ്രാബല്യത്തിൽ വന്നതായി കരുതപ്പെടേ
ണ്ടതാണ്.

2. 6-ാം വകുപ്പിന്റെ ഭേദഗതി.—1951-ലെ മദ്രാസ് ഹിന്ദു മത ധർമ്മ എൻഡോവ്മെന്റു
കൾ ആക്റ്റിലെ (1951-ലെ XIX-ാം മദ്രാസ് ആക്റ്റ്) (ഇതിനുശേഷം പ്രധാന ആക്റ്റ് എന്നാണ്
പരാമർശിക്കപ്പെടുക) 6-ാം വകുപ്പിൽ,—

(1) (2)-ാം ഖണ്ഡത്തിനുപകരം താഴെപ്പറയുന്ന ഖണ്ഡം ചേർക്കേണ്ടതാണ്,
അതായത്:—

“(2) “അസിസ്റ്റന്റ് കമ്മീഷണർ” എന്നാൽ 8 സി വകുപ്പിന്റെ (4)-ാം ഉപവകുപ്പ്
പ്രകാരം നിയമിക്കപ്പെട്ട അസിസ്റ്റന്റ് കമ്മീഷണർ എന്നർത്ഥമാകുന്നു.”;

(2) (3)-ാം ഖണ്ഡത്തിനുപകരം താഴെപ്പറയുന്ന ഖണ്ഡം ചേർക്കേണ്ടതാണ്,
അതായത്:—

“(3) “ബോർഡ് ” എന്നാൽ XI-ാം അദ്ധ്യായത്തിന്റെ ആവശ്യങ്ങൾക്കൊഴികെ, ഈ ആക്റ്റിന്റെ 7-ാം വകുപ്പ് (1)-ാം ഉപവകുപ്പ് പ്രകാരം രൂപീകരിക്കപ്പെട്ട ബോർഡ് എന്നർത്ഥമാകുന്നു.”;

(3) (5)-ാം ഖണ്ഡത്തിനുപകരം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“(5) “കമ്മീഷണർ” എന്നാൽ 8സി വകുപ്പ് (1)-ാം ഉപവകുപ്പ് പ്രകാരം നിയമിക്കപ്പെട്ട കമ്മീഷണർ എന്നർത്ഥമാകുന്നു.”;

(4) (7)-ാം ഖണ്ഡത്തിനുപകരം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“(7) “ഡെപ്യൂട്ടി കമ്മീഷണർ ” എന്നാൽ 8സി വകുപ്പ് (4)-ാം ഉപവകുപ്പ് പ്രകാരം നിയമിക്കപ്പെട്ട ഡെപ്യൂട്ടി കമ്മീഷണർ എന്നർത്ഥമാകുന്നു.”;

(5) (9)-ാം ഖണ്ഡത്തിനുശേഷം താഴെപ്പറയുന്ന ഖണ്ഡം കൂട്ടിച്ചേർക്കേണ്ടതാണ്, അതായത്:—

“(9എ) “മലബാർ പ്രദേശം” എന്നാൽ 1956-ലെ സംസ്ഥാന പുനഃസംഘടനാ ആക്റ്റിന്റെ (1956-ലെ 39-ാം കേന്ദ്ര ആക്റ്റ്) 5-ാം വകുപ്പ് (2)-ാം ഉപവകുപ്പിൽ പരാമർശിച്ചിരിക്കുന്ന മലബാർ ജില്ലയിൽ ഉൾപ്പെട്ട പ്രദേശം എന്നർത്ഥമാകുന്നു.”.

3. അദ്ധ്യായം II-ന്റെ ശീർഷകത്തിന്റെ ഭേദഗതി.—പ്രധാന ആക്റ്റിലെ II-ാം അദ്ധ്യായത്തിന്റെ ശീർഷകത്തിലുള്ള “കമ്മീഷണറും മറ്റ് നിയന്ത്രണ അധികാരികളും” എന്ന വാക്കുകൾക്ക് പകരം “ബോർഡും അതിലെ ഉദ്യോഗസ്ഥരും” എന്ന വാക്കുകൾ ചേർക്കേണ്ടതാണ്.

4. 7-ാം വകുപ്പിനുപകരം പുതിയ വകുപ്പ് ചേർക്കൽ.—പ്രധാന ആക്റ്റിലെ 7-ാം വകുപ്പിനുപകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“7. മലബാർ ദേവസ്വം ബോർഡിന്റെ രൂപീകരണം.—(1) 2008-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ആക്റ്റ് പ്രാരംഭത്തിൽ വന്നതിനുശേഷം എത്രയും വേഗം സർക്കാർ ഗസറ്റ് വിജ്ഞാപനം വഴി “മലബാർ ദേവസ്വം ബോർഡ്” എന്ന പേരിൽ ഒരു ബോർഡ് രൂപീകരിക്കേണ്ടതാണ്.

(2) ബോർഡ് ശാശ്വതമായ പിന്തുടർച്ചയുള്ളതും പൊതുമുദ്രയോടുകൂടിയതും, സ്ഥാവര ജംഗമ സ്വത്തുക്കൾ ആർജ്ജിക്കുന്നതിനും, കൈവശം വയ്ക്കുന്നതിനും, കയ്യൊഴിയുന്നതിനും, കരാറുകളിൽ ഏർപ്പെടുന്നതിനും ഉള്ള അധികാരത്തോടുകൂടിയതുമായ ഒരു ഏകാംഗീകൃത നികായം ആയിരിക്കുന്നതും, ബോർഡിന്റെ പേരിൽ വ്യവഹരിക്കുകയോ വ്യവഹരിക്കപ്പെടുകയോ ചെയ്യാവുന്നതുമാണ്.

(3) ബോർഡിൽ താഴെപ്പറയുന്ന ഒൻപത് ഹിന്ദു അംഗങ്ങൾ ഉണ്ടായിരിക്കേണ്ടതാണ്, അതായത്:—

(എ) ഹിന്ദു മതത്തിലെ ഒരു ദാർശനികൻ;

(ബി) ഹിന്ദു മതത്തിലെ ഒരു സാമൂഹ്യ പരിഷ്കർത്താവ്;

(സി) 14-ാം വകുപ്പ് പ്രകാരം രൂപീകരിക്കപ്പെട്ട ഏതെങ്കിലും ക്ഷേത്ര ഉപദേശക സമിതികളിലെ ഒരു അംഗം;

(ഡി) ഹിന്ദു ഭക്തി ഗാനങ്ങളിൽ നിപുണയായ ഒരു വനിത;

(ഇ) പട്ടികജാതി സമുദായങ്ങളിൽ നിന്ന് ഒരു അംഗം;

(എഫ്) പട്ടികവർഗ്ഗ സമുദായങ്ങളിൽ നിന്ന് ഒരു അംഗം;

(ജി) ഒരു വനിതാ അംഗം;

(എച്ച്) രണ്ട് മറ്റ് അംഗങ്ങൾ.

വിശദീകരണം.—ഈ വകുപ്പിന്റെ ആവശ്യത്തിലേക്കായി, “പട്ടിക ജാതികൾ” എന്നും “പട്ടികവർഗ്ഗങ്ങൾ” എന്നും ഭാരതത്തിന്റെ ഭരണഘടനയുടെ 366-ാം അനുച്ഛേദത്തിലെ (24)-ഉം (25)-ഉം ഖണ്ഡങ്ങളിൽ യഥാക്രമം അവയ്ക്ക് നൽകിയിരിക്കുന്ന അതേ അർത്ഥം കൊടുക്കേണ്ടതാണ്.

(4) 7എ വകുപ്പിൽ വ്യവസ്ഥ ചെയ്യുന്നപ്രകാരം (എ) മുതൽ (എഫ്) വരെ ഖണ്ഡങ്ങളിൽ പരാമർശിച്ചിട്ടുള്ള അംഗങ്ങളെ സംസ്ഥാന മന്ത്രിസഭയിലുള്ള ഹിന്ദുക്കൾ നാമനിർദ്ദേശം ചെയ്യേണ്ടതും (ജി)-യും (എച്ച്)-ഉം ഖണ്ഡങ്ങളിൽ പരാമർശിച്ചിട്ടുള്ള അംഗങ്ങളെ കേരള നിയമസഭയിലുള്ള ഹിന്ദു അംഗങ്ങൾ തെരഞ്ഞെടുക്കേണ്ടതുമാണ്.

(5) സംസ്ഥാന മന്ത്രിസഭയിലുള്ള ഹിന്ദുക്കൾ ബോർഡിലെ ഒരംഗത്തെ അതിന്റെ പ്രസിഡന്റായി നാമനിർദ്ദേശം ചെയ്യേണ്ടതാണ്.

(6) ബോർഡിന്റെ ആസ്ഥാനം കോഴിക്കോട് ആയിരിക്കേണ്ടതാണ്.

(7) യഥാവിധി രൂപവൽക്കരിക്കപ്പെട്ട ഒരു ബോർഡിന്റെ അഭാവത്തിൽ, സർക്കാരിന്, ഗസറ്റ് വിജ്ഞാപനം വഴി, ഹിന്ദുവായ ഒരു ഗവൺമെന്റ് സെക്രട്ടറിയെ മുഖ്യ കമ്മീഷണറായി, ഈ ആക്റ്റിൻ കീഴിലുള്ള ബോർഡിന്റെ എല്ലാ അധികാരങ്ങളും വിനിയോഗിക്കുന്നതിനും എല്ലാ കർത്തവ്യങ്ങളും നിർവ്വഹിക്കുന്നതിനുമായി നിയമിക്കാവുന്നതാണ്.”.

5. 7എ മുതൽ 7എൽ വരെയുള്ള പുതിയ വകുപ്പുകൾ കൂട്ടിച്ചേർക്കൽ.—പ്രധാന ആക്റ്റിലെ 7-ാം വകുപ്പിനുശേഷം താഴെപ്പറയുന്ന വകുപ്പുകൾ കൂട്ടിച്ചേർക്കേണ്ടതാണ്, അതായത്:—

“7എ. അംഗങ്ങളുടെ ഔദ്യോഗിക കാലാവധി.—(1) ബോർഡിലെ ഓരോ അംഗത്തിനും, അതതുസംഗതിപോലെ, നാമനിർദ്ദേശം ചെയ്യപ്പെട്ട അല്ലെങ്കിൽ തെരഞ്ഞെടുക്കപ്പെട്ട തീയതി മുതൽ രണ്ട് വർഷ കാലയളവിലേക്ക് ഉദ്യോഗം വഹിക്കാനുള്ള അവകാശം ഉണ്ടായിരിക്കുന്നതാണ്.

(2) തന്റെ ഔദ്യോഗിക കാലാവധി അവസാനിച്ചു എന്ന കാരണത്താൽ ബോർഡിലെ ഒരംഗമല്ലാതായിത്തീരുന്ന ഒരാളിന്, അദ്ദേഹം മറ്റു വിധത്തിൽ യോഗ്യനാണെങ്കിൽ, വീണ്ടും നാമനിർദ്ദേശം ചെയ്യപ്പെടാനോ വീണ്ടും തെരഞ്ഞെടുക്കപ്പെടാനോ അർഹത ഉണ്ടായിരിക്കുന്നതാണ്.

എന്നാൽ അങ്ങനെയുള്ള ഒരംഗത്തിന് തുടർച്ചയായുള്ള വീണ്ടും നാമനിർദ്ദേശത്തിനോ, വീണ്ടും തെരഞ്ഞെടുക്കപ്പെടലിനോ അർഹത ഉണ്ടായിരിക്കുന്നതല്ല.

7ബി. അംഗത്വത്തിനുള്ള യോഗ്യത.—ഒരാൾ ബോർഡിലെ അംഗമായി നാമനിർദ്ദേശം ചെയ്യപ്പെടുന്നതിനോ തെരഞ്ഞെടുക്കപ്പെടുന്നതിനോ യോഗ്യനാകണമെങ്കിൽ അയാൾ,—

- (i) മലബാർ പ്രദേശത്തിലെ ഒരു സ്ഥിരതാമസക്കാരനും;
- (ii) ഹിന്ദുമതത്തിൽ വിശ്വാസം പ്രകടിപ്പിക്കുന്നയാളും;
- (iii) ക്ഷേത്രാരാധനയിലെ ഒരു വിശ്വാസിയും; കൂടാതെ

(iv) പുരുഷ അംഗങ്ങളുടെ കാര്യത്തിൽ അമ്പത് വയസ്സും വനിതാ അംഗങ്ങളുടെ കാര്യത്തിൽ അറുപതു വയസ്സും പൂർത്തിയായതും; ആയിരിക്കേണ്ടതുമാണ്.

7സി. ഒരു അംഗത്തിന്റെ സത്യപ്രതിജ്ഞ.—തെരഞ്ഞെടുപ്പിനാലോ നാമനിർദ്ദേശത്താലോ ബോർഡിലെ ഒരു അംഗമാകുന്ന ഓരോ ആളും ഒരു അംഗമായി ഔദ്യോഗിക പദവിയിൽ പ്രവേശിക്കുന്നതിനു മുൻപ് ബോർഡിലെ കമ്മീഷണർ മുമ്പാകെ താൻ ഹിന്ദു മതപരമായ ചടങ്ങുകളിൽ വിശ്വാസം പ്രകടിപ്പിക്കുന്നയാളും ദൈവത്തിലും ക്ഷേത്രാരാധനയിലും വിശ്വാസമുള്ള ആളുമാണെന്ന് ഒരു പ്രതിജ്ഞ ചെയ്യേണ്ടതാണ്.

7ഡി. അംഗത്വത്തിനുള്ള അയോഗ്യത.—നാമനിർദ്ദേശത്തിനാലോ തെരഞ്ഞെടുപ്പിനാലോ ബോർഡിലെ ഒരംഗമാകുന്നതിന് യാതൊരാളും; അയാൾ,—

- (i) ബുദ്ധിസ്ഥിരതയില്ലാത്തവനോ; അല്ലെങ്കിൽ
- (ii) അവിമുക്ത നിർദ്ധനനോ; അല്ലെങ്കിൽ

(iii) സർക്കാരിന്റെയോ, ഒരു തദ്ദേശാധികാരസ്ഥാനത്തിന്റെയോ, ഒരു ദേവസ്വം ബോർഡിന്റെയോ ഒരു ഔദ്യോഗിക സ്ഥാനം വഹിക്കുന്നയാളോ ഒരു ജീവനക്കാരനോ; അല്ലെങ്കിൽ

(iv) ബോർഡിന് എന്തെങ്കിലും സാധനങ്ങൾ നൽകുന്നതിനുവേണ്ടി നിലവിലുള്ള ഒരു കരാറിൽ താല്പര്യമുള്ള ആളോ ബോർഡിനുവേണ്ടി എന്തെങ്കിലും പണി ചെയ്തു കൊണ്ടിരിക്കുന്ന ആളോ; അല്ലെങ്കിൽ

(v) സ്വഭാവദുഷ്ട്യം ഉൾപ്പെടുന്ന ഏതെങ്കിലും കുറ്റത്തിന് ഒരു ക്രിമിനൽ കോടതിയാൽ ശിക്ഷിക്കപ്പെട്ടിട്ടുണ്ടെങ്കിലോ; അല്ലെങ്കിൽ

(vi) പാർലമെന്റിലോ ഏതെങ്കിലും സംസ്ഥാന നിയമസഭയിലോ ഒരു തദ്ദേശ സ്വയംഭരണ സ്ഥാപനത്തിലോ ഒരംഗമായിരിക്കുകയോ; അല്ലെങ്കിൽ

(vii) ഒരു കോടതി ഉത്തരവുമൂലം ഏതെങ്കിലും ഔദ്യോഗിക സ്ഥാനം വഹിക്കുന്നതിൽ നിന്നും നീക്കം ചെയ്യപ്പെട്ടിരിക്കുകയോ; അല്ലെങ്കിൽ

(viii) മദ്യത്തിന്റെ ഉല്പാദനം അല്ലെങ്കിൽ വില്പന വ്യവസായത്തിൽ ഏർപ്പെടുകയോ ചെയ്യുകയാണെങ്കിൽ,

അയോഗ്യനാക്കപ്പെടുന്നതാണ്.

7. അവിചാരിതമായി ഉണ്ടാകുന്ന അയോഗ്യതകൾ.—(1) തെരഞ്ഞെടുപ്പിനാലോ നാമനിർദ്ദേശത്തിനാലോ ബോർഡിലെ ഒരംഗമായ ഒരാൾ 7 ഡി വകുപ്പിലെ (i) മുതൽ (viii) വരെയുള്ള ഖണ്ഡങ്ങളിൽ വിനിർദ്ദേശിച്ചിട്ടുള്ള അയോഗ്യതകളിൽ ഏതിനെങ്കിലും വിധേയ നാവുകയോ ബോർഡിന്റെ താല്പര്യത്തിന് വിരുദ്ധമായി എന്തെങ്കിലും പ്രവർത്തിച്ചുവെന്നോ മതിയായ കാരണം കൂടാതെ തുടർച്ചയായി മൂന്ന് യോഗങ്ങളിൽ പങ്കെടുക്കാതിരിക്കുകയോ ഹിന്ദുമതത്തിൽ വിശ്വാസം പ്രകടിപ്പിക്കുന്നത് നിറുത്തിയെന്നോ സർക്കാരിന് ബോധ്യപ്പെടുന്നപക്ഷം, അതിന് ഉത്തരവുവഴി, അതിൽ കാരണങ്ങൾ വിശദീകരിച്ചുകൊണ്ട് അങ്ങനെയുള്ള അംഗത്തെ ഔദ്യോഗികസ്ഥാനത്തുനിന്നും നീക്കം ചെയ്യാവുന്നതാണ്.

എന്നാൽ ഒരംഗത്തെ തന്റെ നീക്കംചെയ്യലിനെതിരെ കാരണം കാണിക്കുവാൻ അദ്ദേഹത്തിന് ന്യായമായ ഒരവസരം നൽകാതെ, ഈ ഉപവകുപ്പ് പ്രകാരം നീക്കം ചെയ്യുവാൻ പാടുള്ളതല്ല.

(2) ഒരു ഹിന്ദുവിൽ നിന്നും ലഭിച്ച ഒരു പരാതിയിന്മേൽ നിർണ്ണയിക്കപ്പെട്ടിട്ടുള്ള രീതിയിൽ വിശദമായ ഒരന്വേഷണം നടത്തിയതിനുശേഷം തെളിയിക്കപ്പെട്ട പെരുമാറ്റ ദുഷ്ട്യത്തിന്റെയോ, കഴിവില്ലായ്മയുടെയോ കാരണത്തിന്മേലും സർക്കാരിന് ബോർഡിലെ ഒരംഗത്തെ തന്റെ ഔദ്യോഗികസ്ഥാനത്തുനിന്നും നീക്കം ചെയ്യാവുന്നതാണ്.

വിശദീകരണം. —മതസൗഹാർദ്ദം അപകടപ്പെടുത്താൻ ഉദ്ദേശിച്ചുകൊണ്ടുള്ളതോ അതിനു സാധ്യതയുള്ളതോ വിവിധ വിഭാഗം പൗരന്മാർക്കിടയിൽ ശത്രുത മനോഭാവവും അല്ലെങ്കിൽ വിദ്വേഷം വളർത്താൻ ഉതകുന്നതോ ആയ ഏതെങ്കിലും പ്രവൃത്തി ഒരംഗം ചെയ്യുകയാണെങ്കിൽ അയാൾ ഈ ഉപവകുപ്പിന്റെ ആവശ്യത്തിലേക്കായി പെരുമാറ്റ ദുഷ്ട്യത്തിനുള്ള കുറ്റക്കാരനായി കരുതപ്പെടേണ്ടതാണ്.

7എഫ്. ഒരംഗത്തിന്റെ രാജി.—ബോർഡിലെ ഒരംഗത്തിന്, ദേവസ്വം വകുപ്പിന്റെ ചുമതല വഹിക്കുന്ന ഗവൺമെന്റ് സെക്രട്ടറിയെ സംബോധന ചെയ്ത് സ്വന്തം കൈപ്പടയിൽ എഴുതിക്കൊടുത്ത് തന്റെ അംഗത്വം രാജി വെക്കാവുന്നതും, രാജി സർക്കാർ സ്വീകരിക്കുന്ന തീയതിയിൽ പ്രാബല്യത്തിൽ വരുന്നതുമാണ്.

7ജി. താൽക്കാലിക ഒഴിവുകൾ നികത്തൽ—ബോർഡിലെ നാമനിർദ്ദേശം ചെയ്യപ്പെടുകയോ തെരഞ്ഞെടുക്കപ്പെടുകയോ ചെയ്ത ഒരംഗത്തിന്റെ ഔദ്യോഗികസ്ഥാനം, മരണം, രാജി, നീക്കം ചെയ്യൽ അല്ലെങ്കിൽ മറ്റുവിധത്തിൽ ഒഴിവ് വരുമ്പോൾ അദ്ദേഹത്തിന്റെ സ്ഥാനത്തേക്ക് ഈ ആക്റ്റിലെ വ്യവസ്ഥകൾക്കനുസൃതമായി ഒരു പുതിയ അംഗത്തെ, അതതു സംഗതിപോലെ, നാമനിർദ്ദേശം ചെയ്യുകയോ തെരഞ്ഞെടുക്കുകയോ ചെയ്യേണ്ടതും ഏതൊരംഗത്തിന്റെ ഒഴിവിലേക്കാണ് താൻ നാമനിർദ്ദേശം ചെയ്യപ്പെടുകയോ തെരഞ്ഞെടുക്കപ്പെടുകയോ ചെയ്തത് ആ ഒഴിവ് ഉണ്ടാകാതിരുന്നെങ്കിൽ ആ അംഗം ഉദ്യോഗം വഹിക്കുമായിരുന്ന അത്രയും കാലത്തേക്ക്, അംഗമെന്ന നിലയിൽ ഔദ്യോഗികസ്ഥാനം വഹിക്കേണ്ടതാണ്.

7എച്ച്. പ്രസിഡന്റിന്റെയും അംഗങ്ങളുടെയും ഓണറേറിയവും യാത്രാബത്തകളും.—ബോർഡിലെ പ്രസിഡന്റും അംഗങ്ങൾക്കും മാസംതോറും യഥാക്രമം അയ്യായി രവ്യം മുവാതിരത്തി അഞ്ഞൂറും രൂപാ നിരക്കിലുള്ള ഓണറേറിയത്തിനും സർക്കാരിലെ ഒന്നാം ക്ലാസ് ഉദ്യോഗസ്ഥന് നൽകപ്പെടുന്ന യാത്രാബത്തയ്ക്കും അവകാശമുണ്ടായിരിക്കുന്നതും മറ്റൊന്നെങ്കിലും വിശേഷാലായങ്ങൾക്കോ സൗകര്യങ്ങൾക്കോ അർഹതയുണ്ടായിരിക്കുന്നതല്ലാത്തതുമാണ്.

എന്നാൽ ഈ വകുപ്പിൽ അടങ്ങിയിരിക്കുന്ന യാതൊന്നുംതന്നെ പ്രസിഡന്റിന് ഒരു വാഹനസൗകര്യം ഏർപ്പെടുത്തുന്നതിൽനിന്നും ബോർഡിനെ തടയുന്നതല്ല.

7ഐ. ബോർഡിലെ അംഗങ്ങളെ തെരഞ്ഞെടുക്കുന്നതിനുള്ള നടപടിക്രമം—
(1) ബോർഡിലെ അംഗങ്ങളെ തെരഞ്ഞെടുക്കുന്നതിനായി സംസ്ഥാന നിയമസഭയിലെ അംഗങ്ങൾക്കിടയിലെ ഹിന്ദുക്കളുടെ ഒരു യോഗം കേരള ഗവർണ്ണറുടെ അധികാരമുപയോഗിച്ച് ഗവർണ്ണർ ഇതിലേയ്ക്കായി അധികാരപ്പെടുത്തുന്ന ഏതെങ്കിലും ആൾ അദ്ദേഹം നിശ്ചയിക്കാവുന്ന അങ്ങനെയുള്ള സമയത്തും സ്ഥലത്തും അങ്ങനെയുള്ള തീയതിയിലും ഇതിലേയ്ക്കായി യോഗം ചേരുന്നതിനായി വിളിച്ചുകൂട്ടേണ്ടതാണ്.

(2) യോഗത്തിൽ ആദ്ധ്യക്ഷം വഹിക്കുന്നതിന് ഗവർണ്ണർ നിയോഗിക്കുന്ന ആൾ II-ാം പട്ടികയിൽ വിനിർദ്ദേശിച്ചിട്ടുള്ള ചട്ടങ്ങൾക്കനുസൃതമായി തെരഞ്ഞെടുപ്പ് നടത്തേണ്ടതാണ്.

7ജെ. ബോർഡിന്റെ യോഗങ്ങൾ—(1) പ്രസിഡന്റിന്റെ നിർദ്ദേശത്തിന്മേൽ ബോർഡ് സെക്രട്ടറി ബോർഡിന്റെ യോഗങ്ങൾ വിളിച്ചുകൂട്ടേണ്ടതാണ്.

(2) ബോർഡിന്റെ യോഗങ്ങളിൽ പ്രസിഡന്റും അദ്ദേഹത്തിന്റെ അഭാവത്തിൽ, ഹാജരായിട്ടുള്ള അംഗങ്ങൾ അവർക്കിടയിൽ നിന്നും തെരഞ്ഞെടുക്കപ്പെട്ട ഒരംഗം, ആധ്യക്ഷം വഹിക്കേണ്ടതാണ്.

(3) ഒരു യോഗത്തിന്റെ കോറം അഞ്ച് ആയിരിക്കേണ്ടതാണ്.

(4) അംഗങ്ങൾക്കിടയിൽ അഭിപ്രായ വ്യത്യാസം ഉണ്ടാകുന്ന സംഗതിയിൽ, തീരുമാനങ്ങൾ ഭൂരിപക്ഷം വോട്ടുകൾ പ്രകാരം എടുക്കപ്പെടേണ്ടതും, വോട്ടുകൾ തുല്യമായി വിഭജിക്കപ്പെടുന്നിടത്ത് പ്രസിഡന്റിന് അല്ലെങ്കിൽ ആധ്യക്ഷം വഹിക്കുന്ന ആളിന് ഒരു കാസ്റ്റിംഗ് വോട്ട് ഉണ്ടായിരിക്കുന്നതും അത് വിനിയോഗിക്കപ്പെടേണ്ടതുമാണ്.

(5) സെക്രട്ടറി ഒരോ യോഗത്തിന്റെയും നടപടിക്രമങ്ങളുടെ മിനിറ്റ്സ് ഈ ആവശ്യത്തിലേക്കായി സൂക്ഷിച്ചിരിക്കുന്ന ഒരു ബുക്കിൽ സൂക്ഷിക്കേണ്ടതും അത് പ്രസിഡന്റും അല്ലെങ്കിൽ ആധ്യക്ഷം വഹിക്കുന്ന ആളും ആ യോഗത്തിൽ ഹാജരായ അംഗങ്ങളും ഒപ്പുവയ്ക്കേണ്ടതുമാണ്.

7കെ. നടപടിക്രമങ്ങളുടെ സാധൂകരണം—ബോർഡിന്റെ യാതൊരു പ്രവൃത്തിയും അല്ലെങ്കിൽ നടപടികളും അതിന്റെ രൂപവൽക്കരണത്തിൽ എന്തെങ്കിലും ന്യൂനതയുണ്ട് എന്ന കാരണമൊഴിവാക്കി മാത്രമേ പ്രസിഡന്റോ ഏതെങ്കിലും അംഗമോ അയോഗ്യനായിരുന്നെങ്കിലോ ഔദ്യോഗികസ്ഥാനം വഹിക്കുന്നത് അവസാനിപ്പിച്ച കാരണത്താലോ ബോർഡിന്റെ പ്രസിഡന്റിന്റെയോ ഏതെങ്കിലും അംഗത്തിന്റെയോ ഔദ്യോഗികസ്ഥാനത്തിൽ ഏതെങ്കിലും ഒഴിവുണ്ടായിരുന്ന കാലയളവിലാണ് അങ്ങനെയുള്ള പ്രവൃത്തിയും അല്ലെങ്കിൽ നടപടികളും ചെയ്തതെന്നോ എടുത്തതെന്നോ ഉള്ള കാരണങ്ങളാലോ അസാധുവാക്കിത്തീർക്കുന്നതല്ലെന്ന് കരുതപ്പെടേണ്ടതാണ്.

7എൽ. ബോർഡിന്റെ സ്റ്റാൻഡിംഗ് കമ്മിറ്റികൾ.—(1) ബോർഡ് അതിന്റെ ശരിയായ പ്രവർത്തനത്തിനുവേണ്ടി മൂന്ന് അംഗങ്ങൾ വീതമുള്ള താഴെപ്പറയുന്ന സ്റ്റാൻഡിംഗ് കമ്മിറ്റികൾ രൂപവൽക്കരിക്കേണ്ടതാണ്, അതായത്:—

- (i) ധനകാര്യത്തിന്റെയും വിഭവ സമാഹരണത്തിന്റെയും സ്റ്റാൻഡിംഗ് കമ്മിറ്റി.
- (ii) മരാമത്തിന്റെയും വികസനത്തിന്റെയും പരിസ്ഥിതിയുടെയും സ്റ്റാൻഡിംഗ് കമ്മിറ്റി..
- (iii) ജീവനക്കാര്യത്തിന്റെയും ക്ഷേത്രകലകളുടെയും ഭക്തനിർഭരമായ സേവനത്തിന്റെയും സ്റ്റാൻഡിംഗ് കമ്മിറ്റി.

(2) ബോർഡ്, ഓരോ സ്റ്റാൻഡിംഗ് കമ്മിറ്റിയിലെയും ഒരു അംഗത്തിനെ അതിന്റെ ചെയർമാനായി നാമനിർദ്ദേശം ചെയ്യപ്പെടേണ്ടതും അദ്ദേഹം അതിന്റെ യോഗങ്ങളിൽ ആധ്യക്ഷം വഹിക്കേണ്ടതുമാണ്.

(3) ബോർഡ്, സ്റ്റാൻഡിംഗ് കമ്മിറ്റികളുടെ വിവിധ ചുമതലകളും ഉത്തരവാദിത്വങ്ങളും വിനിർദ്ദേശിക്കേണ്ടതാണ്.

(4) സ്റ്റാൻഡിംഗ് കമ്മിറ്റികൾ ഒരു മാസത്തിൽ ഏറ്റവും കുറഞ്ഞത് ഒരിക്കലെങ്കിലും യോഗം ചേരേണ്ടതാണ്.

(5) സ്റ്റാൻഡിംഗ് കമ്മിറ്റികളുടെ ശുപാർശകൾ ഏകാഭിപ്രായമുള്ളതായിരിക്കേണ്ടതും ഏതെങ്കിലും വിഷയത്തെ സംബന്ധിച്ച് അംഗങ്ങൾക്കിടയിൽ എന്തെങ്കിലും അഭിപ്രായ വ്യത്യാസം ഉള്ള സംഗതിയിൽ തീരുമാനത്തിനായി അത് ബോർഡിന്റെ മുൻപാകെ വയ്ക്കപ്പെടേണ്ടതുമാണ്.” .

6. 8-ാം വകുപ്പിനുപകരം പുതിയ വകുപ്പ് ചേർക്കൽ.—പ്രധാന ആക്റ്റിലെ 8-ാം വകുപ്പിനു പകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“8. ബോർഡിൽ അധികാരങ്ങൾ നിക്ഷിപ്തമാക്കൽ.—2008-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ആക്റ്റിന്റെ പ്രാരംഭത്തിനു മുൻപ് മലബാർ പ്രദേശത്തെ വിവിധ മതസ്ഥാപനങ്ങളെ സംബന്ധിച്ച്, കമ്മീഷണറും, ഡെപ്യൂട്ടി കമ്മീഷണർമാരും, അസിസ്റ്റന്റ് കമ്മീഷണർമാരും, പ്രാദേശിക കമ്മിറ്റികളും നിർവ്വഹിച്ചിരുന്നതോ നടത്തിയിരുന്നതോ ആയ, ഈ ആക്റ്റിൻ കീഴിലുള്ള എല്ലാ അധികാരങ്ങളും കർത്തവ്യങ്ങളും, ബോർഡിന്റെ രൂപവൽക്കരണത്തോടെ അതിൽ നിക്ഷിപ്തമാക്കേണ്ടതാണ്.” .

7. 8എ മുതൽ 8ഡി വരെയുള്ള പുതിയ വകുപ്പുകൾ കൂട്ടിച്ചേർക്കൽ.—പ്രധാന ആക്റ്റിലെ 8-ാം വകുപ്പിനുശേഷം താഴെപ്പറയുന്ന വകുപ്പുകൾ കൂട്ടിച്ചേർക്കേണ്ടതാണ്, അതായത്:—

“8എ. ബോർഡ് മുഖേനയുള്ള മേൽനോട്ടവും നിയന്ത്രണവും.—2008-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ആക്റ്റിന്റെ പ്രാരംഭത്തിനു മുൻപ്, കമ്മീഷണറും, ഡെപ്യൂട്ടി കമ്മീഷണർമാരും, അസിസ്റ്റന്റ് കമ്മീഷണർമാരും, പ്രാദേശിക കമ്മിറ്റികളും ഈ ആക്റ്റിൻ കീഴിൽ നിർവ്വഹിച്ചിരുന്ന ഏതെങ്കിലും അധികാരമോ നടത്തിയിരുന്ന ഏതെങ്കിലും കർത്തവ്യമോ, ബോർഡിന്റെ മേൽനോട്ടത്തിലും നിയന്ത്രണത്തിലും ഈ ആക്റ്റിലെ മറ്റ് വ്യവസ്ഥകൾക്കും വിധേയമായി, ബോർഡിലെ ഉദ്യോഗസ്ഥന്മാരായി, ബോർഡ് അത്തരം അധികാരങ്ങൾ അവർക്ക് ഏർപ്പിച്ചു കൊടുത്തിരുന്നാലെന്നപോലെ അധികാരങ്ങൾ നിർവ്വഹിക്കേണ്ടതും കർത്തവ്യങ്ങൾ തുടർന്നും നടത്തേണ്ടതുമാണ്.

8ബി. മതസ്ഥാപനങ്ങളുടെ നേരിട്ടുള്ള ഭരണ നിർവ്വഹണം ഏറ്റെടുക്കലും ക്ഷേത്ര ജീവനക്കാരുടെയും ക്ഷേമനിധി പദ്ധതിയുടെയും മേൽനോട്ടവും.—(1) ട്രസ്റ്റികൾ ബോർഡിനോട് ഏതെങ്കിലും മതസ്ഥാപനത്തിന്റെ നടത്തിപ്പ് നിരുപാധികമായി ഏറ്റെടുക്കുന്നതിന് അഭ്യർത്ഥിക്കുകയാണെങ്കിൽ ബോർഡിന് അതിന്റെ നേരിട്ടുള്ള നടത്തിപ്പ് ഏറ്റെടുക്കുന്നതിന് അധികാരമുണ്ടായിരിക്കുന്നതാണ്.

(2) ബോർഡിന് ക്ഷേത്രങ്ങളിലെ ഉദ്യോഗസ്ഥരുടെയും ജീവനക്കാരുടെയും സേവന വ്യവസ്ഥകളും ശമ്പളഘടനയും സമയാസമയങ്ങളിൽ നിശ്ചയിക്കുന്നതിനും ക്രമപ്പെടുത്തുന്നതിനും അതിന്റെ പ്രാവർത്തികമാക്കലിൽ മേൽനോട്ടം വഹിക്കുന്നതിനുമുള്ള അധികാരം ഉണ്ടായിരിക്കുന്നതാണ്.

(3) ബോർഡിന് ക്ഷേത്രങ്ങളിലെ ഉദ്യോഗസ്ഥരുടെയും ജീവനക്കാരുടെയും ഗുണത്തിനായി നിർണ്ണയിക്കപ്പെടാവുന്ന പ്രകാരം ഒരു ക്ഷേമനിധി പദ്ധതി നടത്തിക്കൊണ്ട് പോകാവുന്നതാണ്.

8സി. ബോർഡിലെ ഉദ്യോഗസ്ഥൻമാരും ജീവനക്കാരും.—(1) സർക്കാരിന്, ഗവൺമെന്റ് ജോയിന്റ് സെക്രട്ടറിയുടെ പദവിയിൽ കുറയാത്ത ഒരു ഉദ്യോഗസ്ഥനെ, അയാൾ ഹിന്ദുമതത്തിൽ വിശ്വാസം പ്രകടിപ്പിക്കുന്നയാളും ദൈവത്തിലും ക്ഷേത്രാരാധനയിലും വിശ്വസിക്കുന്ന ഒരാളുമാണെങ്കിൽ, സർക്കാർ നിശ്ചയിക്കുന്ന അങ്ങനെയുള്ള നിബന്ധനകളിലും ഉപാധികളിന്മേലും ബോർഡിന്റെ കമ്മീഷണറായി നിയമിക്കാവുന്നതും അദ്ദേഹം ബോർഡിന്റെ സെക്രട്ടറിയായും കൂടി ചുമതല വഹിക്കേണ്ടതുമാണ്.

(2) അദ്ദേഹം ബോർഡിന്റെ എല്ലാ തീരുമാനങ്ങളും നടപ്പിലാക്കുന്ന ബോർഡിന്റെ ചീഫ് എക്സിക്യൂട്ടീവ് ഓഫീസർ ആയിരിക്കേണ്ടതാണ്.

(3) അദ്ദേഹം, ബോർഡിന്റെ പ്രവർത്തനങ്ങളെ സംബന്ധിച്ച്, മൂന്നു മാസത്തിലൊരിക്കൽ, സർക്കാരിന് റിപ്പോർട്ട് സമർപ്പിക്കേണ്ടതാണ്.

(4) ബോർഡിന്, ഈ ആക്റ്റിൻ കീഴിലുള്ള അതിന്റെ പ്രവർത്തനങ്ങൾ നിർവ്വഹിക്കുന്നതിനാവശ്യമായ അത്രയും എണ്ണം ഡെപ്യൂട്ടി കമ്മീഷണർമാരെയും, അസിസ്റ്റന്റ് കമ്മീഷണർമാരെയും, മറ്റ് ഉദ്യോഗസ്ഥരെയും ജീവനക്കാരെയും നിയമിക്കാവുന്നതാണ്.

(5) ബോർഡിന്, സർക്കാരിന്റെ അംഗീകാരത്തോടുകൂടി, അതിന് ആവശ്യമുള്ള അത്രയും എണ്ണം ബോർഡിന്റെ ഉദ്യോഗസ്ഥരുടെയും ജീവനക്കാരുടെയും തസ്തികകൾ സൃഷ്ടിക്കാവുന്നതാണ്.

(6) (4)-ാം ഉപവകുപ്പ് പ്രകാരം നിയമിക്കപ്പെടുന്ന ബോർഡിന്റെ ഉദ്യോഗസ്ഥരുടെയും ജീവനക്കാരുടെയും ശമ്പളവും ബത്തകളും മറ്റ് സേവന വ്യവസ്ഥകളും നിർണ്ണയിക്കപ്പെടാവുന്ന പ്രകാരത്തിലായിരിക്കേണ്ടതാണ്.

8ഡി. കേരള പബ്ലിക് സർവ്വീസ് കമ്മീഷൻ മുഖേന നിയമനം നടത്തണമെന്ന്.—കമ്മീഷണർ ഒഴികെ, ബോർഡിലെ ഉദ്യോഗസ്ഥരുടെയും ജീവനക്കാരുടെയും എല്ലാ നിയമനങ്ങളും നേരിട്ടുള്ള നിയമനം അവലംബിക്കുന്നിടത്ത്, കേരള പബ്ലിക് സർവ്വീസ് കമ്മീഷൻ ഈ അധിക ചുമതല നിർവ്വഹിക്കുന്നതിനുവേണ്ടി ഉണ്ടാക്കപ്പെട്ട നിയമപ്രകാരം കേരള പബ്ലിക് സർവ്വീസ് കമ്മീഷൻ നൽകുന്ന ഹിന്ദു മതത്തിൽപ്പെട്ട ഉദ്യോഗാർത്ഥികളുടെ ഒരു തെരഞ്ഞെടുത്ത ലിസ്റ്റിൽ നിന്നും നടത്തപ്പെടേണ്ടതാണ്. ഉദ്യോഗാർത്ഥികളുടെ നിയമനങ്ങൾക്കുവേണ്ടിയുള്ള തെരഞ്ഞെടുപ്പ് പ്രക്രിയയിൽ പബ്ലിക് സർവ്വീസ് കമ്മീഷനിലെ ഒരു ഹിന്ദു അംഗത്തിന്/അംഗങ്ങൾക്ക് അഭിമുഖം നടത്തിക്കുന്ന ചുമതല നിർവ്വഹിക്കാവുന്നതാണ്.”.

8. 13-ാം വകുപ്പിന്റെ ഭേദഗതി.—പ്രധാന ആക്റ്റിലെ 13-ാം വകുപ്പിൽ, (1)-ാം ഉപ വകുപ്പിനുപകരം താഴെപ്പറയുന്ന ഉപവകുപ്പുകൾ ചേർക്കേണ്ടതാണ്, അതായത്:—

“(1) ഓരോ പ്രാദേശിക കമ്മിറ്റിയിലും സർക്കാർ നിയമിക്കുന്ന താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

(എ) ഹിന്ദു മതത്തിൽപ്പെട്ട ഒരു ദാർശനികൻ;

(ബി) ഹിന്ദു മതത്തിൽപ്പെട്ട ഒരു സാമൂഹ്യ പരിഷ്കർത്താവ്;

(സി) 14-ാം വകുപ്പ് പ്രകാരം രൂപവൽക്കരിക്കപ്പെട്ട ഏതെങ്കിലും ക്ഷേത്ര ഉപദേശക സമിതികളിലെ ഒരു അംഗം;

(ഡി) പട്ടികജാതി അല്ലെങ്കിൽ പട്ടികവർഗ്ഗ വർഗ്ഗ സമുദായങ്ങളിൽനിന്നുള്ള ഒരു അംഗം;

(ഇ) ഒരു വനിതാ അംഗം;

(എഫ്) രണ്ട് മറ്റ് അംഗങ്ങൾ.

(1എ) “അംഗങ്ങളിൽ ഒരാളെ അതിന്റെ ചെയർമാനായി സർക്കാർ നാമനിർദ്ദേശം ചെയ്യേണ്ടതാണ്.”.

9. 14-ാം വകുപ്പിന് പകരം പുതിയ വകുപ്പ് ചേർക്കൽ.—പ്രധാന ആക്റ്റിലെ 14-ാം വകുപ്പിന് പകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“14. ക്ഷേത്ര ഉപദേശക സമിതികൾ.—(1) ഹൈന്ദവ ഭക്തന്മാരുടെ മതിയായ പ്രാതിനിധ്യം ഉറപ്പുവരുത്തുന്ന ആവശ്യത്തിനുവേണ്ടി നിലവിലുള്ള ആചാര അനുഷ്ഠാനങ്ങൾക്ക് അസംഗതമല്ലാത്ത തരത്തിൽ ഒരോ ക്ഷേത്രത്തിലും “(ക്ഷേത്രത്തിന്റെ പേര്) ക്ഷേത്ര ഉപദേശക സമിതി” എന്ന പേരിൽ ഒരു സമിതി രൂപവൽക്കരിക്കാവുന്നതാണ്.

(2) (1)-ാം ഉപവകുപ്പ് പ്രകാരം രൂപീകരിക്കപ്പെടുന്ന ക്ഷേത്ര ഉപദേശക സമിതികളെ ബോർഡ് അംഗീകരിക്കേണ്ടതാണ്.

(3) (1)-ാം ഉപവകുപ്പ് പ്രകാരമുള്ള ഒരു ക്ഷേത്ര ഉപദേശക സമിതിയുടെ ഘടന നിർണ്ണയിക്കപ്പെടാവുന്ന രീതിയിൽ ആയിരിക്കേണ്ടതാണ്.”.

10. 15-ാം വകുപ്പിന്റെ ഭേദഗതി.—പ്രധാന ആക്റ്റിലെ 15-ാം വകുപ്പിൽ, ‘ഏരിയാ കമ്മിറ്റി’ എന്ന വാക്കുകൾക്കുശേഷം ‘ക്ഷേത്ര ഉപദേശക സമിതി’ എന്ന വാക്കുകൾ കൂട്ടിച്ചേർക്കേണ്ടതാണ്.

11. 16-ാം വകുപ്പിന്റെ ഭേദഗതി.—പ്രധാന ആക്റ്റിലെ 16-ാം വകുപ്പിൽ ‘ഏരിയാ കമ്മിറ്റി’ എന്ന വാക്കുകൾ വരുന്നിടത്തെല്ലാം, ‘ഏരിയാ കമ്മിറ്റി അല്ലെങ്കിൽ ക്ഷേത്ര ഉപദേശക സമിതി’ എന്ന വാക്കുകൾ പകരം ചേർക്കേണ്ടതാണ്.

12. 19 എ മുതൽ 19 ഡി വരെയുള്ള വകുപ്പുകൾ ചേർക്കൽ.—പ്രധാന ആക്റ്റിലെ 19-ാം വകുപ്പിനുശേഷം താഴെപ്പറയുന്ന വകുപ്പുകൾ കൂട്ടിച്ചേർക്കേണ്ടതാണ്, അതായത്:—

“19.എ. ഫയലുകളുടെയും നടപടികളുടെയും കൈമാറ്റം.—(1) ഈ ആക്റ്റിൽ എന്തുതന്നെ അടങ്ങിയിരുന്നാലും, ബോർഡിന് അതിന്റെ ഏതൊരു ഉദ്യോഗസ്ഥന്റെയോ ഏതിയാ കമ്മിറ്റികളുടെയോ മുമ്പാകെ നിലവിലുള്ള ഏതൊരു ഫയലും അല്ലെങ്കിൽ നടപടികളും വിളിച്ചുവരുത്തുന്നതിനും ആയത് സ്വയം തീർപ്പാക്കുന്നതിനോ ബോർഡിലെ മറ്റ് ഏതെങ്കിലും ഉദ്യോഗസ്ഥന് തീർപ്പാക്കുന്നതിലേയ്ക്കായി കൈമാറുന്നതിനോ ഉള്ള അധികാരമുണ്ടായിരിക്കുന്നതാണ്.

(2) ഈ ആക്റ്റിൻ കീഴിൽ ഒരു കോടതിയിലേക്ക് ഒരു ഉത്തരവിനെതിരെ ഒരു അന്യായമോ അല്ലെങ്കിൽ വ്യവസ്ഥചെയ്തിട്ടുള്ള ഒരു ഉത്തരവ് ഒഴികെ, (1)-ാം ഉപ വകുപ്പ് പ്രകാരമുള്ള ബോർഡിന്റെ ഉത്തരവിന്മേൽ സങ്കടമുള്ള ഏതൊരു കക്ഷിക്കും അയാൾ ഉത്തരവ് കൈപ്പറ്റിയ തീയതി മുതൽ മൂന്ന് മാസങ്ങൾക്കകം സംസ്ഥാന സർക്കാരിന് അപ്പീൽ സമർപ്പിക്കാവുന്നതാണ്:

എന്നാൽ സംസ്ഥാന സർക്കാർ, ഏതൊരു കക്ഷിക്കും ദോഷകരമായ യാതൊരു ഉത്തരവും അയാളെ കേൾക്കുന്നതിന് ന്യായമായ ഒരു അവസരം നൽകാതെ പുറപ്പെടുവിക്കാൻ പാടുള്ളതല്ല.

19. ബി. കമ്മീഷന്റെ നിയമനം.—(1) ഈ ആക്റ്റിൽ എന്തുതന്നെ അടങ്ങിയിരുന്നാലും, സർക്കാരിന്, ഗസറ്റ് വിജ്ഞാപനം വഴി, ബോർഡിന്റെ ഏതെങ്കിലും ക്രമക്കേടുകൾ, അഴിമതി, ദുർഭരണം അല്ലെങ്കിൽ ഫണ്ടിന്റെ ദുർവിനിയോഗം തുടങ്ങിയ ആരോപണങ്ങളിന്മേൽ അന്വേഷണം നടത്തുന്നതിനും റിപ്പോർട്ട് സമർപ്പിക്കുന്നതിനുമായി ഒരു കമ്മീഷനെ നിയമിക്കാവുന്നതാണ്.

(2) (1)-ാം ഉപവകുപ്പുപ്രകാരം നിയമിക്കപ്പെട്ട കമ്മീഷൻ, ചീഫ് ജസ്റ്റീസുമായി കൂടിയാലോചിച്ച്, കേരള ഹൈക്കോടതിയിലെ ഒരു ഹിന്ദുവായ ഒരു സിറ്റിംഗ് ജഡ്ജി ആയിരിക്കേണ്ടതാണ്:

എന്നാൽ കേരള ഹൈക്കോടതിയിലെ ഒരു സിറ്റിംഗ് ജഡ്ജിയുടെ സേവനം ലഭ്യമല്ലെങ്കിൽ, കേരള ഹൈക്കോടതിയിൽ നിന്നും വിരമിച്ച ഒരു ഹിന്ദുവായ, ഒരു ജഡ്ജിയെ അങ്ങനെയുള്ള കമ്മീഷനായി നിയമിക്കേണ്ടതാണ്.

(3) കമ്മീഷന്റെ കാലാവധിയും മറ്റ് നിയമന വ്യവസ്ഥകളും അങ്ങനെയുള്ള കമ്മീഷനെ നിയമിക്കുന്ന ഉത്തരവിൽ വിനിർദ്ദേശിക്കപ്പെട്ട പ്രകാരമായിരിക്കേണ്ടതാണ്.”.

19. സി. ബോർഡിനെ പിരിച്ചുവിടുന്നതിനോ അതിലംഘനം ചെയ്യുന്നതിനോ ഉള്ള സർക്കാരിന്റെ അധികാരം.—(1) ഈ ആക്റ്റിനാലോ അതിൻകീഴിലോ ബോർഡിൽ ചുമത്തപ്പെട്ട കർത്തവ്യങ്ങൾ നിർവ്വഹിക്കുന്നതിൽ അത് തുടരത്തക്കവിധം വീഴ്ച വരുത്തിയിട്ടുണ്ടെന്നോ അതിന്റെ അധികാരങ്ങൾ അതിർ കടക്കുകയോ ദുരുപയോഗപ്പെടുത്തുകയോ ചെയ്തിട്ടുണ്ടെന്നോ സർക്കാരിന് അഭിപ്രായമുള്ളപക്ഷം, സർക്കാരിന്, ഗസറ്റ് വിജ്ഞാപനം വഴി, അങ്ങനെ ചെയ്യുവാനുള്ള കാരണം വ്യക്തമാക്കിക്കൊണ്ട്, ബോർഡ് അതിന്റെ അധികാരങ്ങളിൽ വീഴ്ച വരുത്തുന്നുണ്ടെന്നോ അതിനു കടക്കുന്നുണ്ടെന്നോ, ദുരുപയോഗപ്പെടുത്തുന്നുണ്ടെന്നോ, അതതുസംഗതിപോലെ പ്രഖ്യാപിക്കാവുന്നതും; കൂടാതെ—

(എ) ഉത്തരവിൽ വിനിർദ്ദേശിച്ചേക്കാവുന്ന തീയതിയിൽ ബോർഡിലെ അംഗങ്ങളുടെ ഔദ്യോഗിക സ്ഥാനങ്ങൾ ഒഴിഞ്ഞതായി കരുതപ്പെടേണ്ടതും പ്രസ്തുത തീയതിയിലോ അതിനുമുമ്പോ ഒരു പുതിയ തെരഞ്ഞെടുപ്പ് നടത്തുന്നതിന് ആവശ്യപ്പെടാവുന്നതും; അല്ലെങ്കിൽ

(ബി) വിജ്ഞാപനത്തിൽ വിനിർദ്ദേശിക്കപ്പെടുന്ന കാലത്തേക്ക് ബോർഡിനെ അതിലംഘനം ചെയ്യേണ്ടതാണെന്ന് നിർദ്ദേശിക്കാവുന്നതുമാണ്;

(2) (1)-ാം ഉപവകുപ്പുപ്രകാരമുള്ള ഒരു പ്രഖ്യാപനം പുറപ്പെടുവിച്ച കാരണത്താൽ ഔദ്യോഗിക സ്ഥാനം ഒഴിയുന്ന ബോർഡിലെ അംഗങ്ങൾക്ക്, സർക്കാർ മറ്റുവിധത്തിൽ നിർദ്ദേശിക്കാത്തപക്ഷം, വീണ്ടും തെരഞ്ഞെടുക്കപ്പെടുന്നതിനോ പുനർനിയമനത്തിനോ അയോഗ്യരാണെന്ന് കരുതാൻ പാടുള്ളതല്ല.

19. ഡി. അതിലംഘനം ചെയ്യലിന്റെ അനന്തരഫലം.—19.സി വകുപ്പ് (1)-ാം ഉപവകുപ്പുപ്രകാരം ഒരു അതിലംഘനം ചെയ്യൽ ഉത്തരവ് പാസ്സാക്കിയാൽ, താഴെപ്പറയുന്ന അനന്തര ഫലങ്ങൾ ഉണ്ടാകുന്നതാണ്, അതായത്:—

(എ) ബോർഡിലെ എല്ലാ അംഗങ്ങളും, ഉത്തരവിൽ വിനിർദ്ദേശിക്കപ്പെടുന്ന തീയതി മുതൽ അവരുടെ ഔദ്യോഗിക സ്ഥാനങ്ങൾ ഒഴിയേണ്ടതാണ്;

(ബി) ഈ ആക്റ്റിലെ വ്യവസ്ഥകൾ പ്രകാരം ബോർഡോ പ്രസിഡന്റോ വിനിയോഗിക്കേണ്ടതോ നിർവ്വഹിക്കേണ്ടതോ ആയ എല്ലാ അധികാരങ്ങളും കർത്തവ്യങ്ങളും അതിലംഘനം ചെയ്യപ്പെട്ട കാലയളവിൽ, സർക്കാർ നിർദ്ദേശിക്കുന്ന ആളോ ആളുകളോ വിനിയോഗിക്കുകയോ നിർവ്വഹിക്കുകയോ ചെയ്യേണ്ടതും; കൂടാതെ

(സി) അതിലംഘനം ചെയ്യപ്പെട്ട കാലയളവ് അവസാനിക്കുന്നതിനു മുൻപ് തെരഞ്ഞെടുപ്പ് നടത്തേണ്ടതും ബോർഡ് പുനഃസംഘടിപ്പിക്കുന്ന ആവശ്യത്തിലേയ്ക്കായി നിയമനങ്ങൾ നടത്തേണ്ടതുമാണ്.

13. പുതിയ അദ്ധ്യായം കൂട്ടിച്ചേർക്കൽ.—പ്രധാന ആക്റ്റിലെ II-ാം അദ്ധ്യായത്തിന് ശേഷം താഴെപ്പറയുന്ന അദ്ധ്യായം കൂട്ടിച്ചേർക്കേണ്ടതാണ്, അതായത്:—

“അദ്ധ്യായം—II എ

**ഹിന്ദുമത ധർമ്മ എൻഡോവ്മെന്റുകൾ (ഭരണ) വകുപ്പ്
നിർത്തലാക്കലും അതിന്റെ ആസ്തികളും, ബാധ്യതകളും,
ജീവനക്കാരെയും ബോർഡിന് കൈമാറ്റം ചെയ്യലും**

19 ഇ. ഹിന്ദുമത ധർമ്മ എൻഡോവ്മെന്റുകൾ (ഭരണ) വകുപ്പിന്റെ ആസ്തികളും ബാധ്യതകളും ബോർഡിന് കൈമാറ്റം ചെയ്യൽ.—(1) 7-ാം വകുപ്പുപ്രകാരം ബോർഡ് രൂപവൽക്കരിക്കപ്പെടുന്നതോടെ, നിലവിലുള്ള ഹിന്ദുമത ധർമ്മ എൻഡോവ്മെന്റുകൾ (ഭരണ) വകുപ്പ് (ഇതിനുശേഷം നിർത്തലാക്കപ്പെട്ട വകുപ്പ് എന്നാണ് പരാമർശിക്കപ്പെടുക) നിർത്തലാക്കപ്പെടേണ്ടതും അതിന്റെ എല്ലാ ആസ്തികളും ബാധ്യതകളും ഈ ആക്റ്റിൻ കീഴിൽ രൂപവൽക്കരിക്കപ്പെട്ട ബോർഡിലേക്ക് കൈമാറ്റം ചെയ്യപ്പെടേണ്ടതും നിക്ഷിപ്തമാക്കപ്പെടേണ്ടതുമാണ്.

(2) (1)-ാം ഉപവകുപ്പിൽ പരാമർശിക്കപ്പെട്ടിട്ടുള്ള ആസ്തികളിൽ ആ വകുപ്പിന് സ്വന്തമായിട്ടുള്ളതോ നിക്ഷിപ്തമായിട്ടുള്ളതോ അവരുടെ നടത്തിപ്പിലോ നിയന്ത്രണത്തിന് കീഴിലോ ആയ എല്ലാ അവകാശങ്ങളും, അധികാരങ്ങളും സ്ഥാവരമോ ജംഗമമോ ആയ എല്ലാ വസ്തുക്കളും, അവയുടെ ഫണ്ടുകളും, മിച്ചമുള്ള പണം, ഏതെങ്കിലും ഉണ്ടെങ്കിൽ, മുതൽ മുടക്കുകളും, നിക്ഷേപങ്ങളും അങ്ങനെയുള്ള വസ്തുക്കളിൽ ഉള്ളതോ അല്ലെങ്കിൽ ഉണ്ടാകുന്നതോ ആയ മറ്റെല്ലാ താൽപ്പര്യങ്ങളും അല്ലെങ്കിൽ അവകാശങ്ങളും, അവർ സൂക്ഷിക്കുന്നതോ വച്ചുപോരുന്നതോ ആയ എല്ലാ കണക്കുബുക്കുകളും അല്ലെങ്കിൽ രേഖകളും ഉൾപ്പെടുന്നതായി കരുതപ്പെടേണ്ടതും അതിന്റെ ബാധ്യതകളിൽ ആ വകുപ്പിന്റെ നിർത്തലാക്കൽ സമയത്ത് നിലവിലുള്ളതും അതിനെ സംബന്ധിച്ചുള്ളതുമായ എല്ലാ കടങ്ങളും, ബാധ്യതകളും, കടപ്പാടുകളും, എന്തുതന്നെ തരത്തിലുള്ളതായാലും, ഉൾപ്പെടുന്നതായും കരുതപ്പെടേണ്ടതാണ്.

19 എഫ്. ബോർഡിൽ ആസ്തികളും ബാധ്യതകളും നിക്ഷിപ്തമാക്കുന്നതിന്റെ പ്രഭാവം.—(1) ഈ ആക്റ്റ് പ്രകാരമോ അതിൻകീഴിലോ മറ്റു വിധത്തിൽ പ്രകടമായി വ്യവസ്ഥ ചെയ്തിട്ടില്ലാത്തപക്ഷം, വകുപ്പിന്റെ നിർത്തലാക്കലിനു തൊട്ടുമുമ്പ് നിലവിലിരുന്നതോ പ്രാബല്യമുണ്ടായിരുന്നതോ ആയതും അതിൽ ആ വകുപ്പോ അതിലെ ഏതെങ്കിലും ഉദ്യോഗസ്ഥൻമാരോ അധികാരികളോ ഒരു കക്ഷി ആയിട്ടുള്ളതും അല്ലെങ്കിൽ അവർക്ക് അനുകൂലമായിട്ടുള്ളതും ആയ എല്ലാ കോൺട്രാക്റ്റുകൾക്കും കരാറുകൾക്കും മറ്റു പ്രമാണങ്ങൾക്കും, അത് ഏത് വിധത്തിലുള്ളതായാലും, ഈ ആക്റ്റിൻ കീഴിൽ രൂപവൽക്കരിക്കപ്പെട്ട ബോർഡിന് എതിരായോ അനുകൂലമായോ മുഴുവൻ പ്രാബല്യവും പ്രഭാവവും ഉണ്ടാകുന്നതും നിർത്തലാക്കപ്പെട്ട വകുപ്പിനോ അതിലെ ഉദ്യോഗസ്ഥൻമാർക്കോ അധികാരികൾക്കോ പകരം ബോർഡ് അതിൽ ഒരു കക്ഷിയായാലെന്നപോലെയോ അവ ബോർഡിന് അനുകൂലമായി ഏർപ്പെട്ടതോ പുറപ്പെടുവിച്ചതോ എന്ന പോലെയോ പൂർണ്ണമായും ഫലപ്രദമായും നടപ്പാക്കുകയും പ്രാവർത്തികമാക്കുകയും ചെയ്യേണ്ടതാണ്.

(2) നിർത്തലാക്കപ്പെട്ട വകുപ്പിന്റെയോ അതിനെതിരായിട്ടുള്ളതോ ആയ ഏതെങ്കിലും വ്യവഹാരമോ, അപ്പീലോ മറ്റ് നിയമ നടപടികളോ, അത് ഏത് തരത്തിലുള്ള തായാലും, നിലനിൽക്കുന്നുവെങ്കിൽ ആയത് ബോർഡിനോ അതിനെതിരായോ തുടരേണ്ടതും നിയമ നടപടി സ്വീകരിക്കേണ്ടതും നടപ്പിലാക്കേണ്ടതുമാണ്.

19ജി. നിർത്തലാക്കപ്പെട്ട വകുപ്പിലെ ജീവനക്കാർ.—(1) 7-ാം വകുപ്പുപ്രകാരം ബോർഡ് രൂപവൽക്കരിക്കപ്പെടുമ്പോൾ, നിർത്തലാക്കപ്പെട്ട വകുപ്പിലെ എല്ലാ മുഴുവൻ സമയ ജീവനക്കാരെയും ബോർഡിലെ അപ്രത്യക്ഷമായിരിക്കാൻ കഴിയാത്തവിധം ഒരു വിഭാഗത്തെപ്പോലെ ശമ്പളവും ബത്തകളും പെൻഷൻ ആനുകൂല്യങ്ങളും ഉൾപ്പെടെ എല്ലാ പ്രായോഗിക ആവശ്യങ്ങൾക്കും വേണ്ടി ഒരു സർക്കാർ ജീവനക്കാരനായി തുടർന്നും കരുതപ്പെടേണ്ടതും 2008-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ആക്റ്റ് നിയമമാക്കിയിട്ടുള്ളതും അതിൽ അവാർക്ക് ലഭ്യമാകുമായിരുന്ന അതേ നിബന്ധനകളോടും സേവനോപാധികളോടും, അതേ അവകാശങ്ങളും ആനുകൂല്യങ്ങളും, എന്തെങ്കിലുമുണ്ടെങ്കിൽ, അതോടു കൂടിയും അവിടെ ഉദ്യോഗം വഹിക്കേണ്ടതും, ബോർഡ് ആയത് മാറ്റുന്നതുവരെ തുടരേണ്ടതുമാണ്.

(2) (1)-ാം ഉപവകുപ്പിലെ യാതൊന്നുംതന്നെ നിർത്തലാക്കപ്പെട്ട വകുപ്പിലെ ഒരു ജീവനക്കാരനെ അവരുടെ ശമ്പളവും ബത്തകളും സംരക്ഷിച്ചുകൊണ്ട് സർക്കാർ വിനിർദ്ദേശിക്കപ്പെടുന്ന അങ്ങനെയുള്ള കാലയളവിനുള്ളിൽ സർക്കാരിന്റെ മറ്റ് വകുപ്പുകളിൽ സേവനം അനുഷ്ഠിക്കുന്നതിന് ഓപ്ഷൻ നൽകുന്നതിൽ നിന്ന് തടയുന്നതല്ല.

(3) സർക്കാരിന്, ബോർഡുമായി കൂടിയാലോചിച്ചതിനുശേഷം, പൊതുവായതോ പ്രത്യേകമായതോ ആയ ഉത്തരവ് വഴി (2)-ാം ഉപവകുപ്പുപ്രകാരം സർക്കാർ വിനിർദ്ദേശിക്കപ്പെട്ട കാലയളവിനുള്ളിൽ ഓപ്ഷൻ നൽകിയവരും ഉത്തരവിൽ പ്രത്യേകം പറഞ്ഞിരിക്കുന്ന വരുമാന ജീവനക്കാരെ അതിൽ പറഞ്ഞിരിക്കുന്ന തീയതി മുതൽ, സർക്കാരിന്റെ മറ്റ് വകുപ്പുകളിൽ സേവനം അനുഷ്ഠിക്കുന്നതിന് അനുവദിച്ചു കൊടുത്തിരിക്കുന്നുവെന്ന്, നിർദ്ദേശിക്കാവുന്നതാണ്.

(4) (3)-ാം ഉപവകുപ്പിൻ കീഴിലുള്ള ഉത്തരവിൽ വിനിർദ്ദേശിച്ചിരിക്കുന്ന തീയതി മുതൽ, ഉത്തരവിൽ നിർദ്ദേശിച്ചിരിക്കുന്നതും സർക്കാരിന്റെ മറ്റ് വകുപ്പുകളിൽ സേവനം അനുഷ്ഠിക്കാൻ അനുവദിച്ചു നൽകിയിട്ടുള്ളതുമായ ആളുകൾ ബോർഡിന്റെ ജീവനക്കാരല്ലാത്തതായിത്തീരുന്നതാണ്.

(5) (4)-ാം ഉപവകുപ്പിൻ കീഴിൽ സർക്കാർ ജീവനക്കാരനായിത്തീരുന്ന ഓരോ ആളും, സർക്കാർ തീരുമാനിക്കുന്ന അങ്ങനെയുള്ള ഉദ്യോഗപ്പേരോടുകൂടിയും, 2008-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ആക്റ്റ് നിയമമാക്കിയിട്ടില്ലാത്തവരുടെ ക്ലാസ്സിൽ, അയാൾക്ക് ലഭിക്കുമായിരുന്ന അതേ വേതനത്തോടു കൂടിയും, അതേ നിബന്ധനകളിലും ഉപാധികളിന്മേലും, അതേ അവകാശങ്ങളും, പ്രത്യേക അവകാശങ്ങളും, എന്തെങ്കിലും ഉണ്ടെങ്കിൽ, അതോടുകൂടിയും അയാളുടെ ഉദ്യോഗം അവിടെ വഹിക്കേണ്ടതും സർക്കാർ അയാളുടെ വേതനവും നിബന്ധനകളും ഉപാധികളും യഥാവിധി മാറ്റുന്നതുവരെ അപ്രകാരം തുടരേണ്ടതുമാണ്.

(6) ഈ വകുപ്പിലെ മുൻപറഞ്ഞ വ്യവസ്ഥകളിൽ എന്തുതന്നെ അടങ്ങിയിരുന്നാലും, ഒരു ജീവനക്കാരന്റെ വേതനവും മറ്റ് നിബന്ധനകളും സേവന വ്യവസ്ഥകളും അയാൾക്ക് പ്രതികൂലമായി വ്യത്യാസപ്പെടുത്താൻ പാടുള്ളതല്ല.

(7) (1)-ാം ഉപവകുപ്പിൽ പരാമർശിക്കപ്പെട്ടിരിക്കുന്ന ജീവനക്കാർക്ക്, (3)-ാം ഉപവകുപ്പിൻ കീഴിൽ ഓപ്ഷൻ സ്വീകരിച്ച് മറ്റ് വകുപ്പുകളിലേക്ക് സ്ഥലം മാറ്റപ്പെട്ടിട്ടുള്ള ജീവനക്കാർക്കൊഴികെ, പെൻഷനും ഗ്രാറ്റുവിറ്റിയും, എന്തെങ്കിലും ഉണ്ടെങ്കിൽ, കൊടുക്കാനുള്ള ബാധ്യത ബോർഡിന്റെ ബാധ്യതയായിരിക്കുന്നതാണ്.

(8) ഏതെങ്കിലും ആൾ, നിർത്തലാക്കപ്പെട്ട വകുപ്പിലെ ഒരു മുഴുവൻ സമയ ജീവനക്കാരനായിരുന്നോ എന്ന് എന്തെങ്കിലും പ്രശ്നം ഉദിക്കുകയാണെങ്കിൽ, ആ പ്രശ്നം സർക്കാരിലേക്ക് റഫർ ചെയ്യേണ്ടതും അതിന്മേലുള്ള സർക്കാരിന്റെ തീരുമാനം അന്തിമമായിരിക്കുന്നതുമാണ്.

19 എച്ച്. പ്രോവിഡന്റ് ഫണ്ടിലേയും അതുപോലുള്ള മറ്റ് ഫണ്ടുകളിലേയും ശേഖരണം കൈമാറ്റം ചെയ്യൽ.—(3)-ാം ഉപവകുപ്പിൻ കീഴിൽ ഓപ്ഷൻ സ്വീകരിച്ച് മറ്റ് വകുപ്പുകളിലേക്ക് സ്ഥലംമാറ്റപ്പെട്ടിട്ടുള്ള ജീവനക്കാരോടേതൊഴികെ, 19ജി വകുപ്പ് (1)-ാം ഉപവകുപ്പിൽ പരാമർശിച്ചിട്ടുള്ള ആളുകളുടെ പ്രോവിഡന്റ് ഫണ്ട് അക്കൗണ്ടുകളിലും, സുപ്പറാനുവേഷൻ ഫണ്ടിലും, അതുപോലെയുള്ള മറ്റു ഫണ്ടുകളിലും നിൽക്കുന്ന തുകകൾ, എന്തെങ്കിലുമുണ്ടെങ്കിൽ, അവ ബോർഡിലേക്ക് നിർത്തലാക്കപ്പെട്ട വകുപ്പ് കൈമാറ്റം ചെയ്യപ്പെടേണ്ടതും, പ്രസ്തുത ഫണ്ടുകളെ സംബന്ധിച്ചുള്ള ബാധ്യത ബോർഡിന്റെ ബാധ്യതയായിരിക്കുന്നതുമാണ്.”.

14. 21-ാം വകുപ്പിന്റെ ഭേദഗതി.—പ്രധാന ആക്റ്റിലെ 21-ാം വകുപ്പ് (1)-ാം ഉപവകുപ്പിൽ “കമ്മീഷണർ, ഡെപ്യൂട്ടി കമ്മീഷണർ, അസിസ്റ്റന്റ് കമ്മീഷണർ അല്ലെങ്കിൽ അങ്ങനെയുള്ള ഉദ്യോഗസ്ഥർ അല്ലെങ്കിൽ കമ്മീഷണർ അധികാരപ്പെടുത്തിയ ഒരു മതപരമായ സ്ഥാപനത്തിലെ ജീവനക്കാർ” എന്ന വാക്കുകൾക്ക് പകരം “ബോർഡിലെ ഏതെങ്കിലും അംഗം അല്ലെങ്കിൽ ഏതൊരു കമ്മിറ്റി അല്ലെങ്കിൽ ക്ഷേത്ര ഉപദേശക സമിതി അല്ലെങ്കിൽ കമ്മീഷണർ, ഡെപ്യൂട്ടി കമ്മീഷണർ അല്ലെങ്കിൽ അസിസ്റ്റന്റ് കമ്മീഷണർ അല്ലെങ്കിൽ അങ്ങനെയുള്ള ഉദ്യോഗസ്ഥർ അല്ലെങ്കിൽ ബോർഡ് അധികാരപ്പെടുത്തിയ ബോർഡിലെ അല്ലെങ്കിൽ ഒരു മതപരമായ സ്ഥാപനത്തിലെ ജീവനക്കാർ, കമ്മീഷണർ” എന്നീ വാക്കുകൾ ചേർക്കേണ്ടതാണ്.

15. 21എ വകുപ്പിന്റെ ഭേദഗതി.—പ്രധാന ആക്റ്റിലെ 21എ വകുപ്പിൽ,—

(i) മാർജിനൽ ശീർഷകത്തിൽ, “കമ്മീഷണർ മുതലായ” എന്ന വാക്കുകൾക്ക് പകരം “പ്രസിഡന്റ്, അംഗം അല്ലെങ്കിൽ കമ്മീഷണർ മുതലായ” എന്ന വാക്കുകൾ ചേർക്കേണ്ടതാണ്;

(ii) “കമ്മീഷണർ, ഡെപ്യൂട്ടി കമ്മീഷണർ, അസിസ്റ്റന്റ് കമ്മീഷണർ, ഒരു ഏരിയ കമ്മിറ്റിയിലെ ഓരോ അംഗവും, മേൽനോട്ടത്തിനോ നിയന്ത്രണത്തിനോ ഉള്ള അധികാരം വഹിക്കുന്ന ഓരോ മറ്റ് ആളുകളും” എന്ന വാക്കുകൾക്ക് പകരം, “പ്രസിഡന്റ്, ബോർഡിലെ അല്ലെങ്കിൽ ഏരിയ കമ്മിറ്റിയിലെ അല്ലെങ്കിൽ ക്ഷേത്ര ഉപദേശക സമിതിയിലെ അംഗം, കമ്മീഷണർ, ഡെപ്യൂട്ടി കമ്മീഷണർ, അസിസ്റ്റന്റ് കമ്മീഷണർ, ഉപദേശത്തിന്റേയോ നിയന്ത്രണത്തിന്റേയോ മേൽനോട്ടത്തിന്റേയോ അധികാരം വഹിക്കുന്ന ഓരോ മറ്റ് ആളും” എന്ന വാക്കുകൾ ചേർക്കേണ്ടതാണ്;

16. 23-ാം വകുപ്പിന്റെ ഭേദഗതി.—പ്രധാന ആക്റ്റിലെ 23-ാം വകുപ്പിൽ “സർക്കാർ” എന്ന വാക്കിന് ശേഷം “ബോർഡ്” എന്ന വാക്ക് കൂട്ടിച്ചേർക്കേണ്ടതാണ്.

17. 76-ാം വകുപ്പിന്റെ ഭേദഗതി.—പ്രധാന ആക്റ്റിലെ 76-ാം വകുപ്പിൽ,—

(i) “സംസ്ഥാന സർക്കാർ” എന്ന വാക്കുകൾ വരുന്നിടത്തെല്ലാം “ബോർഡ്” എന്ന വാക്ക് പകരം ചേർക്കേണ്ടതാണ്;

(ii) (4)-ാം ഉപവകുപ്പ് വിട്ടുകളയേണ്ടതാണ്.

18. 77-ാം വകുപ്പിന്റെ ഭേദഗതി.—പ്രധാന ആക്റ്റിലെ 77-ാം വകുപ്പിൽ, “സംസ്ഥാന സർക്കാർ” എന്ന വാക്കുകൾക്ക് ശേഷം “ബോർഡ്” എന്ന വാക്ക് കൂട്ടിച്ചേർക്കേണ്ടതാണ്.

19. 78-ാം വകുപ്പിന്റെ ഭേദഗതി.—പ്രധാന ആക്റ്റിലെ 78-ാം വകുപ്പ് (8)-ാം ഉപവകുപ്പിൽ, രണ്ട് സ്ഥലങ്ങളിൽ കാണുന്ന “സംസ്ഥാന സർക്കാർ” എന്ന വാക്കുകൾക്ക് ശേഷം “അല്ലെങ്കിൽ ബോർഡ്” എന്ന വാക്കുകൾ കൂട്ടിച്ചേർക്കേണ്ടതാണ്.

20. അദ്ധ്യായം IX-ലെ ശീർഷകത്തിന്റെ ഭേദഗതി.—പ്രധാന ആക്റ്റിലെ അദ്ധ്യായം IX-ൽ “എൻഡോവ്മെന്റ്സ് അഡ്മിനിസ്ട്രേഷൻ ഫണ്ട്” എന്ന ശീർഷകത്തിനു പകരം, “മലബാർ ദേവസ്വം ഫണ്ട്” എന്ന ശീർഷകം ചേർക്കേണ്ടതാണ്.

21. 80-ാം വകുപ്പിന് പകരം പുതിയ വകുപ്പ് ചേർക്കൽ.—പ്രധാന ആക്റ്റിലെ 80-ാം വകുപ്പിനുപകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“80. സർക്കാരിൽ നിന്നുള്ള ഗ്രാന്റുകൾ.—സംസ്ഥാന സർക്കാർ, ഈ ആവശ്യത്തിലേക്കായി നിയമപ്രകാരം ഇതിലേക്കായി സംസ്ഥാന നിയമസഭ യഥാർഹമായ അപ്രോപ്രിയേഷൻ ചെയ്തതിനുശേഷം സംസ്ഥാന സർക്കാരിന് തോന്നുന്ന അങ്ങനെയുള്ള തുകകൾ, ഈ ആക്റ്റിന്റെ ആവശ്യങ്ങൾക്കായി, ഉപയോഗപ്പെടുത്തുന്നതിനായി ബോർഡിന് ഗ്രാന്റുകളായി നൽകേണ്ടതാണ്.”.

22. 81-ാം വകുപ്പിന് പകരം പുതിയ വകുപ്പ് ചേർക്കൽ.—പ്രധാന ആക്റ്റിലെ 81-ാം വകുപ്പിനുപകരം, താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“81. ബോർഡിന്റെ ഫണ്ടുകൾ.—(1) ഈ ആക്റ്റിലെ വ്യവസ്ഥകൾക്ക് വിധേയമായി, “മലബാർ ദേവസ്വം ഫണ്ട്” എന്നറിയപ്പെടുന്ന ഒരു ഫണ്ട്, ബോർഡ് രൂപീകരിക്കേണ്ടതും, അങ്ങനെയുള്ള രൂപീകരണത്തിന്മേൽ ബോർഡിൽ നിക്ഷിപ്തമായിരിക്കുന്ന ഹിന്ദുമത ധർമ്മ എൻഡോവ്മെന്റുകൾ അഡ്മിനിസ്ട്രേഷൻ ഫണ്ട്, അത് അപ്രകാരം രൂപീകരിക്കപ്പെട്ട ഫണ്ടിൽ വരവു വയ്ക്കേണ്ടതുമാണ്.

(2) ബോർഡ് അവരുടെ ബന്ധപ്പെട്ട അക്കൗണ്ടുകളിൽ താഴെപ്പറയുന്ന വരവിനങ്ങൾ കണക്ക് ചേർക്കേണ്ടതാണ്, അതായത്:—

(എ) 76 (1)-ാം വകുപ്പ് പ്രകാരം നൽകേണ്ടതായ എല്ലാ സംഭാവനകളും, 76 (2)-ാം വകുപ്പ് പ്രകാരം നൽകേണ്ടതായ കൂടുതൽ തുകകളും;

(ബി) സർക്കാരിൽ നിന്നും ലഭിച്ചിട്ടുള്ള ഗ്രാന്റുകളും വായ്പകളും;

(സി) പൊതുജനങ്ങളിൽ നിന്നും, മറ്റ് നികായങ്ങളിലും സ്ഥാപനങ്ങളിലും നിന്നും ലഭിച്ച ഗ്രാന്റുകളും സംഭാവനകളും;

(ഡി) ബോർഡിന്റെ ഉടമസ്ഥതയിലുള്ള ജംഗമ വസ്തുക്കൾ കാലാകാലങ്ങളിൽ വിറ്റു കിട്ടുന്ന പണം;

(ഇ) ബോർഡിന്റെ ഫണ്ടുകളുടെ നിക്ഷേപങ്ങളിൽ നിന്നും കിട്ടുന്ന ആദായവും പലിശയും; കൂടാതെ

(എഫ്) ബോർഡിന്റേതായതോ അല്ലെങ്കിൽ അതിന് ലഭിക്കുന്നതോ ആയ മറ്റ് എല്ലാ പണവും.”.

23. 81എ മുതൽ 81സി വരെയുള്ള പുതിയ വകുപ്പുകൾ കൂട്ടിച്ചേർക്കൽ.—പ്രധാന ആക്റ്റിലെ 81-ാം വകുപ്പിനുശേഷം താഴെപ്പറയുന്ന വകുപ്പുകൾ കൂട്ടിച്ചേർക്കേണ്ടതാണ്, അതായത്:—

“81എ. ആഡിറ്റ്.—(1) ബോർഡ്, ഫണ്ടിലേക്കുള്ള എല്ലാ വരവിനത്തിന്റെയും അതിൽ നിന്നുള്ള ചെലവിനത്തിന്റെയും കൃത്യമായ കണക്കുകൾ സൂക്ഷിക്കേണ്ടതാണ്.

(2) ബോർഡിന്റെ കണക്കുകൾ വർഷംതോറും ആഡിറ്റ് ചെയ്യപ്പെടേണ്ടതാണ്.

(3) 1994-ലെ കേരള ലോക്കൽ ഫണ്ട് ആഡിറ്റ് ആക്റ്റിലെ (1994-ലെ 14) വ്യവസ്ഥകളനുസരിച്ച് ലോക്കൽ ഫണ്ട് ആഡിറ്റ് ഡയറക്ടർ, ആഡിറ്റ് നടത്തേണ്ടതാണ്.

81ബി. ഫണ്ടുകളുടെ നിക്ഷേപവും മുതൽമുടക്കും.—ഈ ആക്റ്റിലെ വ്യവസ്ഥകൾക്ക് വിധേയമായി, ബോർഡിന് അതിന്റെ ഫണ്ടുകൾ ഏതെങ്കിലും ദേശസാൽക്കൃത ബാങ്കിലോ, സഹകരണ ബാങ്കിലോ സർക്കാർ ട്രഷറിയിലോ നിക്ഷേപിക്കാവുന്നതും അല്ലെങ്കിൽ സംസ്ഥാന സർക്കാരിന്റെയോ, ഭാരത സർക്കാരിന്റെയോ ഏതെങ്കിലും സെക്യൂരിറ്റി കളിൽ മുതൽ മുടക്കുകയും ചെയ്യാവുന്നതാണ്.

“81സി. ബഡ്ജറ്റും ഭരണ റിപ്പോർട്ടും.—(1) ബോർഡ്, ഓരോ വർഷവും അടുത്ത സാമ്പത്തിക വർഷത്തേക്ക്, തൊട്ടു മുൻപുള്ള സാമ്പത്തിക വർഷം അവസാനിക്കുന്ന തിന് മൂന്നുമാസങ്ങൾക്ക് മുമ്പ് ബോർഡിന്റെ ഭരണത്തിൻ കീഴിലുള്ള ക്ഷേത്രങ്ങളുടെയും സ്ഥാപനങ്ങളുടെയും എൻഡോവ്മെന്റുകളുടെയും ഏകദേശ വരവുകളും ചെലവുകളും കാണിക്കുന്ന ഒരു ബഡ്ജറ്റ് സാമ്പത്തികവർഷത്തിൽ തന്നെ തയ്യാറാക്കേണ്ടതാണ്.

(2) ബോർഡ് ഓരോ സാമ്പത്തിക വർഷം അവസാനിച്ചതിനുശേഷം രണ്ട് മാസങ്ങൾക്കകം ആ വർഷത്തേക്കുള്ള ഒരു വാർഷിക ഭരണ റിപ്പോർട്ട് തയ്യാറാക്കേണ്ടതും, അതിനുശേഷം ഒരു മാസത്തിനകം സർക്കാർ നിർദ്ദേശിക്കുന്നത്ര എണ്ണം അതിന്റെ പകർപ്പുകൾ സർക്കാരിന് സമർപ്പിക്കേണ്ടതുമാണ്.

(3) ഭരണ റിപ്പോർട്ട് കിട്ടുന്ന ദിവസം മുതൽ ഒരു മാസത്തിനകം സർക്കാർ അത് നിയമസഭ മുൻപാകെ വയ്ക്കേണ്ടതാണ്.”.

24. 94എ. എന്ന പുതിയ വകുപ്പ് കൂട്ടിച്ചേർക്കൽ.—പ്രധാന ആക്റ്റിലെ 94-ാം വകുപ്പിനുശേഷം താഴെപ്പറയുന്ന വകുപ്പ് കൂട്ടിച്ചേർക്കേണ്ടതാണ്, അതായത്:—

“94എ. 1957-ലെ കേരള ഭൂസംരക്ഷണ ആക്റ്റിന്റെ ബാധകമാക്കൽ.—ബോർഡിന്റെയും മതസ്ഥാപനങ്ങളുടെയും സ്വന്തമായുള്ള എല്ലാ ഭൂമിയും സർക്കാരിന്റെ ഭൂമിയായി, 1957-ലെ കേരള ഭൂസംരക്ഷണ ആക്റ്റിന്റെ (1958-ലെ 8) ആവശ്യത്തിലേയ്ക്കായി, കരുതപ്പെടേണ്ടതും ആ ആക്റ്റിലെ എല്ലാ വ്യവസ്ഥകളും എത്രത്തോളം ബാധകമായിരിക്കുന്നുവോ, അത്രത്തോളം അങ്ങനെയുള്ള ഭൂമിക്ക് ബാധകമായിരിക്കുന്നതാണ്.”.

25. 99-ാം വകുപ്പിന്റെ ഭേദഗതി.—പ്രധാന ആക്റ്റിലെ 99-ാം വകുപ്പ് (1)-ാം ഉപ വകുപ്പിൽ, ഈ ആക്റ്റ് വ്യവസ്ഥ ചെയ്യുന്ന പ്രകാരം കോടതിയിലുള്ള ഒരു വ്യവഹാരമോ അപ്പീലോ സംബന്ധിച്ചല്ലാതെ ഏതൊരു നടപടിക്രമം സംബന്ധിച്ച് എന്ന വാക്കുകൾക്ക് ശേഷം “ബോർഡിന്റെയോ” എന്ന വാക്ക് കൂട്ടിച്ചേർക്കേണ്ടതാണ്.

26. 100എ. എന്ന പുതിയ വകുപ്പ് കൂട്ടിച്ചേർക്കൽ.—പ്രധാന ആക്റ്റിലെ അദ്ധ്യായം XI-ൽ, 101-ാം വകുപ്പിന് മുൻപ് താഴെപ്പറയുന്ന വകുപ്പ് കൂട്ടിച്ചേർക്കേണ്ടതാണ്, അതായത്:—

“100എ. നിർവ്വചനം.—ഈ അദ്ധ്യായത്തിന്റെ ആവശ്യങ്ങൾക്കായി “ബോർഡ്” എന്നാൽ 1926-ലെ മദ്രാസ് ഹിന്ദു മത എൻഡോവ്മെന്റുകൾ ആക്റ്റിലെ 10-ാം വകുപ്പ് പ്രകാരം രൂപവൽക്കരിക്കപ്പെട്ട ബോർഡ് എന്നർത്ഥമാക്കുന്നു.”.

27. പുതിയ പട്ടിക കൂട്ടിച്ചേർക്കൽ.—പ്രധാന ആക്റ്റിലെ I-ാം പട്ടികയ്ക്കുശേഷം താഴെപ്പറയുന്ന പട്ടിക കൂട്ടിച്ചേർക്കേണ്ടതാണ്, അതായത്:—

“പട്ടിക—II

[7ഐ (2)-ാം വകുപ്പ് കാണുക]

1. ബോർഡിലെ അംഗങ്ങളുടെ തെരഞ്ഞെടുപ്പിനുവേണ്ടിയുള്ള യോഗത്തിൽ അദ്ധ്യക്ഷത വഹിക്കുവാൻ, ഗവർണ്ണർ നിയോഗിക്കുന്ന ആൾ, (ഈ ചട്ടങ്ങളിൽ ഇനിമേൽ ചെയർമാൻ എന്നാണ് പരാമർശിക്കപ്പെടുക) നാമനിർദ്ദേശ പത്രികകൾ സമർപ്പിക്കുന്നതിനുള്ള തീയതിയും സമയവും സ്ഥലവും നിശ്ചയിക്കേണ്ടതും നാമനിർദ്ദേശ പത്രികകൾ സമർപ്പിക്കുന്നതിന് നിശ്ചയിച്ചിട്ടുള്ള തീയതിക്ക് ഏഴു പൂർണ്ണ ദിവസങ്ങൾക്ക് മുൻപ് നിയമസഭയിലെ ഹിന്ദു അംഗങ്ങളെ തെരഞ്ഞെടുപ്പുവഴി നികത്തേണ്ട സ്ഥാനങ്ങളുടെ എണ്ണത്തിന്റെയും വിഭാഗത്തിന്റെയും വിശദവിവരങ്ങൾ അറിയിക്കേണ്ടതും ആണ്.

2. നാമനിർദ്ദേശ പത്രികകൾ സ്വീകരിക്കുന്നതിന് ചെയർമാൻ നിശ്ചയിച്ച സമയത്തിനിടയ്ക്ക് നിർദ്ദേശകനും, കേരള സംസ്ഥാന നിയമസഭയിലെ മറ്റൊരു ഹിന്ദു അംഗം അനുവാദകനായി ഒപ്പുവച്ചതും, നാമനിർദ്ദേശം ചെയ്യപ്പെടുന്ന ആളുടെ പേര് പ്രസ്താവിച്ചുകൊണ്ടുള്ളതുമായ ഒരു നാമനിർദ്ദേശ പത്രിക ചെയർമാൻ സമർപ്പിച്ചുകൊണ്ട് ബോർഡിലെ അംഗമായി തെരഞ്ഞെടുക്കപ്പെടുന്നതിന്, അയോഗ്യതയ്ക്കു വിധേയനല്ലാത്ത, ഒഴിവുള്ള വിഭാഗത്തിലുൾപ്പെടാൻ യോഗ്യതയുള്ള ഒരു ആളെ, സംസ്ഥാന നിയമസഭയിലെ ഏതൊരു ഹിന്ദു അംഗത്തിനും നാമനിർദ്ദേശം ചെയ്യാവുന്നതാണ്. നാമനിർദ്ദേശം ചെയ്യപ്പെടുന്ന ആൾ നാമനിർദ്ദേശ പത്രിക ചെയർമാൻ സമർപ്പിക്കുന്നതിന് മുൻപായി, തെരഞ്ഞെടുക്കപ്പെടുകയാണെങ്കിൽ, ബോർഡിലെ ഒരു അംഗമായി സേവനമനുഷ്ഠിക്കുവാൻ സമ്മതമാണെന്ന് പ്രസ്താവിച്ചുകൊണ്ട്, അതിൽ ഒപ്പ് വയ്ക്കേണ്ടതാണ്.

3. ചെയർമാൻ, നാമനിർദ്ദേശ പത്രികകൾ സ്വീകരിക്കുന്നതിന് നിശ്ചയിച്ച സമയം കഴിഞ്ഞയുടൻതന്നെ ഹാജരായിട്ടുള്ള സ്ഥാനാർത്ഥികളുടേയും നിർദ്ദേശകന്മാരുടേയും അനുവാദകന്മാരുടേയും സാന്നിധ്യത്തിൽ നാമനിർദ്ദേശ പത്രികകളുടെ സൂക്ഷ്മപരിശോധന നടത്തേണ്ടതും ഏതൊരു അസാധുവായ നാമനിർദ്ദേശപത്രികയും തള്ളിക്കളയേണ്ടതുമാണ്.

4. തെരഞ്ഞെടുപ്പ് നടത്താൻ ചെയർമാൻ നടപടി എടുക്കുന്നതിന് മുൻപായി ഏതു സമയത്തും നാമനിർദ്ദേശം ചെയ്യപ്പെട്ട ഏതൊരാൾക്കും തന്റെ സ്ഥാനാർത്ഥിത്വം പിൻവലിക്കാവുന്നതാണ്.

5. (1) ഒരു സ്ഥാനത്തേക്ക് ഒരു സ്ഥാനാർത്ഥി മാത്രമേ ഉള്ളൂ എങ്കിൽ, ചെയർമാൻ അയാളെ യഥാവിധി തെരഞ്ഞെടുത്തതായി പ്രഖ്യാപിക്കേണ്ടതാണ്.

(2) ഒരു സ്ഥാനത്തിനുവേണ്ടി മത്സരിക്കുന്ന സ്ഥാനാർത്ഥികളുടെ എണ്ണം ഒന്നിൽ കൂടുതലാണെങ്കിൽ, അന്നേ ദിവസമോ ചെയർമാൻ നിശ്ചയിക്കുന്ന മറ്റൊരു ദിവസമോ ഒരു വോട്ടെടുപ്പ് നടത്തേണ്ടതാണ്.

(3) ഒരു സ്ഥാനത്തേക്ക്, സ്ഥാനാർത്ഥിയാരും തന്നെ ഇല്ലെങ്കിൽ എല്ലാ അർത്ഥത്തിലും ഒഴിവ് നികത്തുന്നതിനുവേണ്ടി ഒരു പുതിയ തെരഞ്ഞെടുപ്പ് എന്നപോലെ തെരഞ്ഞെടുപ്പ് നടപടികൾ പുതിയതായി തുടങ്ങേണ്ടതാണ്.

6. ഈ ചട്ടങ്ങളുടെ ആവശ്യത്തിലേക്കായി, നിയമസഭയിലെ അംഗം എന്നാൽ നിയമസഭാംഗങ്ങൾക്കുവേണ്ടി നിർണ്ണയിച്ചിട്ടുള്ള പ്രതിജ്ഞ എടുത്തിട്ടുള്ളതും നിയമസഭാംഗങ്ങളുടെ രജിസ്ട്രിയിൽ ഒപ്പ് വെച്ചിട്ടുള്ളതും ആയ ഒരംഗം എന്നർത്ഥമാകുന്നതാണ്.

7. ആക്റ്റിലെ 7-ാം വകുപ്പ് (3)-ാം ഉപവകുപ്പ് (ജി) ഖണ്ഡപ്രകാരമുള്ള വനിതാ അംഗത്തിന്റെ സ്ഥാനത്തിനുവേണ്ടിയുള്ള തെരഞ്ഞെടുപ്പിൽ നിയമസഭയിലെ എല്ലാ ഹിന്ദു അംഗങ്ങൾക്കും ഒരു വോട്ട് ഉണ്ടായിരിക്കുന്നതും, (എച്ച്) ഖണ്ഡപ്രകാരമുള്ള മറ്റ് രണ്ട് അംഗങ്ങളുടെ സ്ഥാനങ്ങൾക്കുവേണ്ടി ഓരോ വോട്ടു വീതവും ഉണ്ടായിരിക്കുന്നതുമാണ്.

8. ചെയർമാൻ നിശ്ചയിക്കുന്ന തീയതിയിലും സമയത്തും സ്ഥലത്തും വോട്ടെടുപ്പ് നടത്തേണ്ടതും വോട്ടെടുപ്പ് അവസാനിച്ചതിനുശേഷം ഉടൻതന്നെ വോട്ടെണ്ണൽ നടത്തേണ്ടതുമാണ്.

9. ചെയർമാൻ, ഓരോ സ്ഥാനത്തേക്കും ഏറ്റവും കൂടുതൽ വോട്ടു നേടിയ സ്ഥാനാർത്ഥിയെ, തെരഞ്ഞെടുത്തതായി പ്രഖ്യാപിക്കേണ്ടതാണ്.

10. തുല്യ എണ്ണം വോട്ടുകളുടെ സംഗതിയിൽ, നറുക്കെടുപ്പിലൂടെ ഫലം തീരുമാനിക്കേണ്ടതാണ്.”.

28. റദ്ദാക്കലും ഒഴിവാക്കലും.—(1) 2008-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ഓർഡിനൻസ് (2009-ലെ 36) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽ തന്നെയും പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റ് പ്രകാരം ചെയ്തതോ ചെയ്തതായി കരുതപ്പെടുന്നതോ ആയ ഏതെങ്കിലും കാര്യമോ എടുത്തതോ എടുത്തതായി കരുതപ്പെടുന്നതോ ആയ ഏതെങ്കിലും നടപടിയോ ഈ ആക്റ്റ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻകീഴിൽ ചെയ്തതോ എടുത്തതോ ആയി കരുതപ്പെടേണ്ടതാണ്.

(ശരിത്തർജ്ജമ)

എസ്. കുമാരി സുധ,
നിയമവകുപ്പ് അഡീഷണൽ സെക്രട്ടറി.
